

**FIL-PRIM'AWLA TAL-QORTI ĊIVILI****IMHALLEF****ONOR. JOSEPH R. MICALLEF LL.D.****ILLUM it-Tlieta, 31 ta' Ottubru, 2017****Kawża Nru 34****Rik. Nru. 60/07JRM**

Paul **BUSUTTIL** u Francis Busuttill, John Busuttill, Emanuel Busuttill, Giovanni Busuttill, Raymond Busuttill, Joan Camilleri, Paul Żammit, Salvinu Żammit, Evaristo Żammit u Dr. Isabelle Busuttill bħala prokuratriċi tal-assenti Paul Richard Busuttill residenti l-Ingilterra; u b'degriet tas-27 ta' Mejju, 2010, l-atti tal-kawża għaddew f'isem Carmelo Busuttill, Paul Busuttill, Joseph Busuttill u Emanuel *sive* Noel Busuttill kif ukoll f'isem Catherine Busuttill *nee* ' Cachia, wara l-mewt tal-attur Francis Busuttill fil-mori tal-kawża; u b'degriet tat-3 ta' Frar, 2011, l-atti tal-kawża għaddew fil-persuna ta' Philip *sive* Pinu Azzopardi wara l-mewt tal-attur Salvinu Żammit fil-mori tal-kawża; u b'degriet tas-26 ta' Lulju, 2012, l-atti tal-kawża għaddew fil-persuna ta' Paul Busuttill wara l-mewt tal-attur John Busuttill fil-mori tal-kawża

VS

Jesmond **MICALLEF** u Roderick Ellul**Il-Qorti:**

Rat ir-Rikors Maħluf imressaq fis-17 ta' Jannar, 2007, li bih u għar-raġunijiet hemm imfissra, l-atturi talbu li din il-Qorti (a) issib li huma jgawdu l-jedd ta' mogħdija minn fuq parti mill-art f'Hal Safi li tagħmel parti minn qasam tal-kejl ta' sitt itmien, tliet sigħan u sitt kejliet (6T3S6K¹) magħruf bħala "*Ta' Wara San Pawl*", jew "*Ta' Hal Safi*", jew "*Tal-Ġnien*" u drabi oħra bħala "*Taž-Żebbuġa*", jew "*Tad-Dwieli*" jew "*Ta' Gollcher*", liema mogħdija tiżbokka fi Triq Salvu Cauchi u għandha wisgħa ta' madwar seba' piedi u tmien pulzieri (7'8") li jgibu madwar żewġ metri u erbgħa u tletin ċentimetri (2.34m) u li minnha jridu jgħaddu biex jidhlu fil-porzjonijiet ta' art mill-imsemmi qasam li jappartienu lilhom, u dan kif muri bil-lewn aħmar fuq il-pjanta meħmuża bħala Dokument "B"²; (b) tordna lill-imħarrkin sabiex, fiż-żmien qasir u perentorju li jogħgobha tikkonċedilhom, jerggħu jqiegħdu kollox kif kien qabel ma bdew iqattgħu l-blatt u jħammlu l-parti mnejn tgħaddi l-imsemmija mogħdija, kif muri bil-lewn aħmar fuq l-imsemmija pjanta markata bħala Dokument "B"; u (ċ) tawtorizzahom biex, f'każ li l-imħarrkin jonqsu li jwettqu dak lilhom ordnat fiż-żmien lilhom mogħti, jagħmlu kulma jkun meħtieġ biex jerggħu jirreintegraw u jirripristinaw l-imsemmija mogħdija u li dan jagħmluh bi spejjeż għall-imħarrkin u, jekk meħtieġ, taħt is-sorveljanza ta' perit imqabbad mill-Qorti. Talbu wkoll l-ispejjeż, magħduda dawk tal-Mandat ta' Inibizzjoni numru 1689/06, u żammew shiħ kull jedd tagħhom għal kull azzjoni oħra spettanti lilhom kontra l-imħarrkin;

Rat id-degriet tagħha tal-25 ta' Jannar, 2007³, li bih ordnat in-notifika lill-imħarrkin u tat direttivi lill-atturi għat-tressiq tal-provi min-naha tagħhom;

Rat it-Twegiba Maħlufa mressqa fl-10 ta' Ġunju, 2008, li biha l-imħarrkin laqgħu għall-azzjoni attriċi billi, b'mod preliminari, talbu lill-atturi jgħidu x'inhin-natura tal-azzjoni tagħhom, li juru li kull wieħed u waħda minnhom għandhom interess fil-kawża, li trid issir il-prova ta' kull mandat li jingħad li ngħata, u li juru li huma u hadd aktar huma l-werrieta jew l-aventi kawża ta' Francesco Żammit u Emanuele Busuttil. Fil-mertu, laqgħu billi qalu li l-atturi jridu juru li huma s-sidien tal-għalqa li tgawdi l-allegat jedd ta' mogħdija. Jiċhdu li l-atturi għandhom xi jedd ta' mogħdija minn fuq hwejjigħom jew xi mogħdija kif iridu l-atturi, u li, f'kull każ, jekk hemm xi dubju dan għandu jmur kontra l-atturi. Izidu jgħidu li wkoll kieku kellhom jaċċettaw li l-atturi kellhom xi jedd ta' mogħdija minn fuq hwejjigħom, dan intilef bil-preskrizzjoni tat-tletin sena skond l-artikolu 481 tal-Kodiċi Ċivili. Minbarra dan, jgħidu li l-atturi għandhom dħul dirett għall-art tagħhom minn toroq pubbliċi li jmissu magħha u għalhekk ma hemm l-ebda htieġa ta' mogħdija minn fuq gid tal-eċċipjenti. Jishqu li huma kienu kisbu l-art biex jibnu djarhom fuqha u li bnew tali djar

¹ Li jgibu 7419.2 m²

² F'pag. 19 tal-proċess

³ Pagġ. 31 – 2 tal-proċess

meta ma kienx hemm fis-seħħ l-ebda Mandat li jzommhom milli jagħmlu dan: dawn id-djar jigu f'parti mill-art minn fejn l-atturi jgħidu li jgawdu l-jedd ta' mogħdija u għalhekk li kieku t-talbiet attriċi kellhom jintlaqgħu l-eċċipjenti se jgarrbu ħsara kbira għaliex ikollhom iħottu d-djar li bnew;

Rat id-degriet tagħha tas-16 ta' Ġunju, 2009⁴, li bih ħatret lill-Avukat Maria Dolores Gauċi bħala Assistent Ġudizzjarju;

Rat ix-xhieda mismugħa mill-Assistent Ġudizzjarju u wkoll dik bil-mezz tal-affidavit u l-provi dokumentali mressqin mill-partijiet;

Rat id-degriet tagħha tad-19 ta' Diċembru, 2012⁵, li bih iddkjarat magħluq l-istadju tal-ġbir tal-provi u temmet il-ħatra tal-Assistent Ġudizzjarju;

Rat in-Nota ta' Sottomissjonijiet imressqa mill-atturi fil-15 ta' Marzu, 2013⁶;

Rat in-Nota ta' Sottomissjonijiet imressqa mill-imħarrkin fil-11 ta' Lulju, 2013⁷;

Rat id-degriet tagħha tal-11 ta' Lulju, 2013, li bih il-Qorti tat lill-atturi, fuq talba tagħhom, il-fakulta' li jressqu Nota ta' Replika għas-sottomissjonijiet imressqa mill-imħarrkin;

Rat li ma tressqet l-ebda Replika min-naħa tal-atturi;

Rat l-atti kollha tal-kawża;

Rat id-degrieti li bihom il-Qorti ħalliet il-kawża għas-sentenza;

Ikkunsidrat:

Illi din hija l-azzjoni ta' aċċertament dwar jedd ta' servitu' ta' mogħdija b'talba għat-tneħħija ta' xogħlijiet li ttellgħu minn fejn imissha tgħaddi l-imsemmija servitu'. L-atturi jgħidu li huma sidien ta' qasam ta' raba' li, biex wieħed jidhol għalih, irid jgħaddi minn mogħdija (jew sqaq). Billi l-imħarrkin ħammlu biċċa minn art li minnha kien jgħaddi l-imsemmi sqaq biex jibnu djarhom, l-atturi jgħidu li l-jedd tagħhom ta' mogħdija ngab fix-xejn. Iridu li l-Qorti ssib li għidhom tabilhaqq igawdi servitu' ta' mogħdija minn fuq għid l-imħarrkin u li l-

⁴ Paġ. 68 tal-proċess

⁵ Paġ. 355 tal-proċess

⁶ Paġġ. 360 sa 375 tal-proċess

⁷ Paġġ. 380 – 6 tal-proċess

imħarrkin jerggħu jagħmlu kollox kif kien qabel biex ikollhom aċċess hieles għal hwejjigħom. Talbu wkoll li l-Qorti tawtorizzahom jagħmlu x-xogħlijiet meħtieġa bi spejjeż għall-imħarrkin f'każ li dawn jonqsu li joqogħdu għall-ordni tal-Qorti;

Illi għal din l-azzjoni l-imħarrkin laqgħu billi, b'mod preliminari, talbu lill-atturi jgħidu x'inhom n-natura tal-azzjoni tagħhom, li juru li kull wieħed u waħda minnhom għandhom interess fil-kawża, li trid issir il-prova ta' kull mandat li jingħad li ngħata, u li juru li huma u hadd aktar huma l-werrieta jew l-aventi kawża ta' Francesco Żammit u Emanuele Busuttil. Fil-mertu, laqgħu billi qalu li l-atturi jridu juru li huma s-sidien tal-għalqa li tgawdi l-allegat jedd ta' mogħdija. Jiċħdu li l-atturi għandhom xi jedd ta' mogħdija minn fuq hwejjigħom jew xi mogħdija kif iridu l-atturi, u li, f'kull każ, jekk hemm xi dubju dan għandu jmur kontra l-atturi. Izidu jgħidu li wkoll kieku kellhom jaċċettaw li l-atturi kellhom xi jedd ta' mogħdija minn fuq hwejjigħom, dan intilef bil-preskrizzjoni tat-tletin sena skond l-artikolu 481 tal-Kodiċi Ċivili. Minbarra dan, jgħidu li l-atturi għandhom dħul dirett għall-art tagħhom minn toroq pubbliċi li jmissu magħha u għalhekk ma hemm l-ebda hteġa ta' mogħdija minn fuq gid tal-eċċipjenti. Jishqu li huma kienu kisbu l-art biex jibnu djarhom fuqha u li bnew tali djar meta ma kienx hemm fis-seħħ l-ebda Mandat li jzommhom milli jagħmlu dan: dawn id-djar jiġu f'parti mill-art minn fejn l-atturi jgħidu li jgawdu l-jedd ta' mogħdija u għalhekk li kieku t-talbiet attriċi kellhom jintlaqgħu l-eċċipjenti se jgarrbu hsara kbira għaliex ikollhom iħottu d-djar li bnew;

Illi għal dak li jirrigwarda l-provi li joħorgu mill-atti tal-kawża jirrizulta li bis-saħħa ta' kuntratt pubbliku tal-4 ta' April, 1928⁸, fl-atti tan-Nutar Salvatore Borg Olivier, Francesco (li wkoll kien magħruf bhala Emanuele) u Ġużepi, aħwa Żammit, u Emanuel Busuttil, flimkien bejniethom mingħand Fredrick Karl Gollcher għall-prezz ta' disa' mitt Lira Sterlina (£900) l-korp ta' bini u raba' f'Hal Safi fil-qasam tal-kejl ta' sitt itmien, tliet sigħan u sitt kejljet (6T3S6K) magħruf bhala "*Ta' Wara San Pawl*", jew "*Ta' Hal Safi*", jew "*Tal-Ġnien*" jew "*Ta' Cardbua*", u jmiss kollox min-nofsinar ma' Triq San Pawl, mill-punent f'biċċa ma' Sqaq numru Wieħed fl-imsemmija triq u f'biċċa oħra ma' mogħdija komuni, mit-tramuntana f'biċċa mal-imsemmija mogħdija u f'biċċa oħra ma' gid ieħor ta' terzi, filwaqt li mil-lvant kien imiss f'biċċa ma' gid ta' waħda Anna Busuttil u f'biċċa ma' gid ta' waħda Crocefissa Cachia u Pawlu Vella. Fi żmien il-kuntratt, il-gid mibjugħ kien magħmul minn żewġ (2) postijiet mibnija (kif aktar dettaljatament imfissra fl-imsemmi kuntratt) bin-numri wieħed ittra "B" (1B) u wieħed ittra "Ċ" (1Ċ) – li jiġi taħt l-ewwel post imsemmi – li t-tnejn jagħtu fuq Triq San Pawl u minn medda raba' warajhom bi

⁸ Dok "A", f'paġġ. 6 sa 18 tal-proċess

spejjer u sigar go fiha. Id-dhul għall-imsemmi raba' kien minn kancell tal-hadid li jagħti għal Triq San Pawl, u minn dhul ieħor sekondarju (li jgħib in-numru wiehed (1)) li jagħti wkoll fuq l-imsemmija triq. Il-kuntratt jgħid ukoll li l-mogħdija li minn fuqha wiehed kien jidhol f'parti mir-raba' mibjugħ, kienet murija mberfla bil-lewn aħdar u immarkata bl-ittra "A" fuq il-pjanta meħmuża mal-imsemmi kuntratt (u li kien tfassal minn missier il-bejjiegh Gollcher madwar 27 sena qabel biex jehles ir-raba' minn mogħdija oħra li qabel kienet twassal għal oqsma ta' raba' oħra lejn it-tramuntana);

Illi Francesco (*sive* Emanuele) Żammit kiseb in-nofs ($\frac{1}{2}$) mhux maqsum tal-imsemmi gid, filwaqt li huħ Ġużeppi kiseb terz ($\frac{1}{3}$) mhux maqsum u Emanuel Busuttil kiseb is-sehem wiehed minn sitta ($\frac{1}{6}$) li fadal;

Illi l-atturi Paul Busuttil, Francis Busuttil, John Busuttil jigu wlied l-imsemmi Emanuel Busuttil, filwaqt li l-attur Evarist Żammit jigi r-raġel ta' bintu Agnese, filwaqt li l-attur Paul Żammit jigi iben l-imsemmija Evarist u Agnese miżżewġin Żammit. L-atturi l-oħrajn huma werrieta jew ulied ta' Ġużeppi Żammit u ta' Francesco (*sive* Emanuele) Żammit;

Illi l-atturi jgħidu li, sa ma nfethet Triq Salvu Cauchi, kien hemm sqaq pubbliku (jismu Sqaq San Pawl) li jibda minn biswit il-knisja parrokkjali fi Triq San Pawl u jibqa' niezel lejn ir-raba' fid-direzzjoni ta' Hal Kirkop⁹. Il-mogħdija li jippretendu taqbad minn Sqaq San Pawl u tidhol lejn ir-raba' tagħhom;

Illi jirrizulta li, maż-żmien, infethu toroq godda madwar il-qasam u saħansitra jaqsmu l-imsemmi sqaq (it-toroq jisimhom Triq in-Nassaba u Triq il-Kučcard¹⁰) u Triq Salvu Cauchi taqbad ukoll ma' ġenb mill-imsemmi sqaq. Hemm il-ħsieb ukoll li, skond ma ħareġ mill-Pjan Lokali għan-Nofsinhar ta' Malta¹¹, toroq godda diġa' miftuħa (bħal Triq in-Nassaba¹²) jittawlu aktar biex jorbtu ma' toroq li jinsabu fl-inħawi u jiddefinixxu nħawi residenzjali godda u jtejbu ċ-ċirkolazzjoni tat-traffiku fl-inħawi¹³. Minn tqabbil tal-pjanti li jinsabu fl-atti ta' din il-kawża, jidher li t-titwil ta' Triq in-Nassaba tolqot parti mir-raba' tal-atturi mertu ta' din il-kawża;

Illi fl-1998 Francis u Victor aħwa Vella fetħu kawża fil-Bord dwar il-Kontroll tal-Kiri tar-Raba' kontra l-attur Francis Busuttil biex jieħdu lura xi raba' mqabbel lilu – magħruf bħala "*Tad-Dwieli*" fil-kontrada magħrufa "*Tal-Għadir*" f'Hal Safi – u li kien imiss mar-raba' li missieru kien kiseb bil-kuntratt ta' April, 1928¹⁴ (liema raba' wiehed kien jista' jidhol għalih minn Triq in-

⁹ Xhieda tal-attur Paul Busuttil f'paġġ. 225 – 6 tal-proċess

¹⁰ Ara Dok "GG1" f'paġġ. 252 tal-proċess

¹¹ Dok "GG3", f'paġġ. 254 tal-proċess

¹² Ara Dok "GG2", f'paġġ. 253 tal-proċess

¹³ Xhieda tal-A.I.C. Graziella Galea f'paġġ. 256 u 258 tal-proċess

¹⁴ Rik. Nru. 32/98RLCB

Nassaba). B'sentenza mogħtija fit-23 ta' Marzu, 2011¹⁵, il-Bord laqa' t-talba tar-rikorrenti aħwa Vella u ordna l-iżgumbrament tal-attur Busuttill (li sadattant kien miet) mill-imsemmi raba'¹⁶. Minħabba f'hekk, l-atturi jgħidu li ma kienx għad fadlilhom aktar aċċess għar-raba' l-ieħor tagħhom minn triq pubblika¹⁷;

Illi, min-naħa tagħhom, l-art li kisbu l-imħarrkin għaddiet mingħand in-nannu tagħhom Gaetano Ellul bis-saħħa ta' kuntratt pubbliku ta' *datio in solutum* tat-30 ta' Awwissu, 1991¹⁸, fl-atti tan-Nutar Mario Bugeja, f'liema kuntratt tissemma l-mogħdija mertu tal-kawża;

Illi f'Novembru tal-2006, l-atturi nedew proċeduri għall-ħruġ ta' Mandat ta' Inibizzjoni kontra l-imħarrkin¹⁹, biex iżommuhom milli jkomplu jhammlu l-parti tal-art miksuba minnhom u jwaqqfu x-xogħlijiet ta' bini li kien fi ħsiebhom jagħmlu. Il-Qorti laqgħetlhom it-talba b'degriet tat-28 ta' Diċembru, 2006;

Illi fis-17 ta' Jannar, 2007, l-atturi fethu din il-kawża;

Illi għal dak li jirrigwarda l-kunsiderazzjonijiet ta' xejra legali li jolqtu din il-kawża jidher li l-kwestjoni ewlenija hija d-determinazzjoni ta' jekk huwiex minnu li l-atturi jgawdu s-servitu' ta' mogħdija minn fuq il-ġid li l-imħarrkin kisbu għalihom. F'wahda mis-sottomissjonijiet tal-bidu li l-atturi jagħmlu fit-trattazzjoni tal-kawża²⁰, huma jgħidu li huma saħansitra sidien komuni tal-mogħdija li minn fuqha għandhom jedd li jgħaddu. Din il-pretensjoni tibdel xi f'it in-natura tal-azzjoni mressqa minnhom minħabba li mhux normali li sid jippretendi l-eżistenza ta' servitu' fuq ħwejġu stess (il-fond dominanti), imma li l-ġid tiegħu jkun igawdi servitu' minn fuq ġid ta' haddieħor (il-fond serventi). Hija min-natura tal-azzjoni konfessorja li din titmexxa kontra s-sid tal-fond serventi²¹;

Illi fid-dawl tar-riżultanzi li joħorġu mill-atti, il-Qorti ssibha haġa iebsa li tqis l-azzjoni attriċi bħala l-azzjoni konfessorja fis-sens proprju tagħha, u dan jingħad ukoll għaliex ma ntweriex li l-imħarrkin huma s-sidien tal-art li minnha kienet tghaddi l-mogħdija pretiża mill-atturi u tal-binja li ttellgħet fuq dik l-art. Kemm hu hekk, l-imħarrkin infushom ma xehdu qatt li huma sidien ta' dik l-art, filwaqt li l-att nutarili li tressaq li jirrigwarda dik l-art jirreferi għall-kuntratt ta' *datio in solutum* li n-nannu tal-istess imħarrkin għamel ma' ġenituri tal-imħarrkin. Ma

¹⁵ Dok "PBZ", f'paġġ. 213 – 223 tal-proċess

¹⁶ Dik is-sentenza kienet konfermata mill-Qorti tal-Appell b'sentenza tas-26.6.2012, Dok "DC", f'paġġ. 332 – 345 tal-proċess

¹⁷ Xhieda tal-atturi Paul Busuttill u Paul Zammit f'paġġ. 232 u 238 tal-proċess

¹⁸ Dok "XX" f'paġġ. 47 sa 51 tal-proċess

¹⁹ Rik Nru. 1689/06LFS, Dok "C", f'paġġ. 20 sa 30 tal-proċess

²⁰ Ara Nota ta' Sottomissjonijiet f'paġġ. 363 tal-proċess

²¹ P.A. 31.3.1958 fil-kawża fl-ismijiet *Zammit vs Borġ* (Kollez. Vol: XLII.ii.970)

ngab l-ebda att nutarili ieħor li juri li l-imħarrkin kisbu l-proprjeta' tal-bini li ttella' fuq dik l-art mogħtija minn nannuhom Gejtu Ellul;

Illi l-atturi jistrieħu fuq il-kuntratt li bih l-awturi tagħhom fid-dritt kisbu l-ġid tagħhom mingħand Fredrick Gollcher f'April tal-1928. F'dak l-att jingħad espressament li l-art li huma kienu qegħdin jixtru kellha aċċessi minn mogħdijiet li jissemmew espressament fl-istess att. Jistrieħu wkoll fuq il-fatt li l-kuntratt ta' *datio in solutum* magħmul minn Gejtu Ellul f'Awwissu tal-1991 ukoll isemmi l-mogħdija, meta titfisser il-qatgħa ta' art li messet lil bintu Catherine Micallef, omm l-imħarrekk Jesmond Micallef. Hemmhekk jingħad espressament li l-qatgħa art li missitha tmiss mil-lbiċ ma' sqaq bla isem. Eżami tal-pjanta mehmuża mal-imsemmi kuntratt turi li l-isqaq li jissemma jaqbel mal-mogħdija rivendikata mill-atturi;

Illi mill-provi mressqa, ma jidhirx li huwa kontestat li l-atturi huma tabilhaqq is-sidien tar-raba' miksub mill-awturi tagħhom fil-kuntratt ta' April tal-1928. L-imħarrkin ma jmieru l-ebda prova attriċi f'dan ir-rigward, u ma jidhirx li jmorru lil hinn mit-tressiq ta' eċċezzjonijiet fis-sens li jitolbu l-atturi jippruvaw l-interess tagħhom fil-kawża u t-titolu tagħhom fuq l-art mertu tal-każ. Il-Qorti jidhrilha li l-atturi seħħilhom jissodisfaw dawn l-elementi tal-azzjoni tagħhom;

Illi għalhekk, b'din l-affermazzjoni l-Qorti qiegħda tiddeċiedi dwar **it-tieni eċċezzjonijiet preliminari** tal-imħarrkin;

Illi fir-raba' **eċċezzjoni preliminari**, l-imħarrkin iqajmu wkoll il-kwestjoni li l-atturi jridu juru li huma l-verrieta jew l-aventi kawża kollha ta' Francesco u Ġużepi Żammit u ta' Emanuele Busuttil. Fi kliem ieħor, l-imħarrkin jeċċepixxu n-nuqqas ta' litiskonsorzju u b'hekk ukoll jimplikaw li l-ġudizzju mhux shiħ;

Illi ntwera li kull wieħed u waħda mill-atturi huwa b'xi mod imnissel mill-imsemmija xerrejja Żammit u Busuttil jew igawdi rabtiet magħhom jew min minnhom minhabba rabtiet ta' żwieġ, imma ma ntwerix li l-atturi huma l-verrieta kollha jew saħansitra li huma kollha werrieta. Min-natura tal-azzjoni, il-Qorti tifhem ukoll li mhux il-verrieta kollha kellhom interess li jmexxu b'kawża fuq mogħdija li minnha huma ma kienu jgawdu xejn jew li ma kellhomx sehem fiha jew fir-raba' li minnha tidhol għalih. Għall-kuntrarju, li kieku xi werrieta ddaħħlu fil-kawża għall-fatt biss li huma mnissla mill-awturi tagħhom, kienet titqajjem il-kwestjoni tan-nuqqas ta' interess ġuridiku tagħhom b'rabta mal-pretensjoni tal-jedd jew servitu' ta' mogħdija, li minnha jistgħu jibbenefikaw biss dawk li jinqedew biha;

Illi l-azzjoni mnedija mill-atturi hija waħda petitorja u, kif sewwa jissottomettu, tirrigwarda pretensjoni li ma titnissilx minn xi rabta kuntrattwali bejnhom u l-

imħarrkin. F'każ bħal dan, il-litiskonsorzju mhux wieħed neċessarju u l-liġi tistenna biss li min iressaq il-pretensjoni jkollu interess li jagħmel dan imqar jekk mhux kull min għandu interess ingħaqad miegħu ukoll;

Illi fid-dawl ta' din il-kunsiderazzjoni, il-Qorti ssib li r-raba' eċċezzjoni peliminari mhijiex misthoqqa;

Illi bħalha jista' jingħad dwar il-**ħames eċċezzjoni** mqajma mill-imħarrkin li jitolbu li l-atturi għandhom jippruvaw li għandhom is-sidien tal-art li għall-benefiċċju tagħha huma jirreklamaw il-jedd ta' mogħdija u li ma ittrasferewhiex lil terzi. Jekk l-imħarrkin jallekaw li l-atturi ħalsu mill-art miksuba mill-awturi tagħhom fit-titolu jew minn xi biċċiet minnha, kien jaqa' fuqhom li jressqu provi f'dan is-sens. Minn dan kollu l-imħarrkin ma għamlu xejn. Lanqas ma merew ix-xhieda affermattiva mressqa minn uħud mill-atturi li tgħid li huma graba u werrieta tal-awturi tagħhom jew li jgawdu mandat mingħandhom;

Illi għalhekk, lanqas il-ħames eċċezzjoni ma hija tajba u mhix se tintlaqa';

Illi għal dak li jirrigwarda l-**azzjoni attriċi fil-mertu** u l-**eċċezzjonijiet fil-mertu** dwarha, il-partijiet iffokaw fuq il-kwestjoni tal-eżistenza tal-mogħdija u tal-estent tagħha. L-imħarrkin, qajmu l-kwestjoni tat-telfien tal-jedd bin-nuqqas ta' użu tagħha għal medda ta' snin u wkoll bl-argument li l-jedd intilef minhabba li r-raba' ma baqax maqtuġh minn aċċess minn toroq pubbliċi;

Illi mill-provi mressqa sa mill-bidu tal-kawża, l-atturi bnew il-każ tagħhom fuq id-dikjarazzjoni magħmula fil-kuntratt ta' bejgħ tal-4 ta' April, 1928, li r-raba' mibjugħ lill-ahwa Guzeppi u Francesco (Emanuele) Żammit u lil Emanuel Busuttil, awturi tal-atturi, kien aċċessibbli minn mogħdija. Mal-kuntratt innifsu hemm pjanta li turi b'mod ċar din il-mogħdija u li toħroġ minn estensjoni ta' Sqaq San Pawl. Intwera li matul il-medda tas-snin l-eżistenza tal-mogħdija ma tneħħietx, u kienet għadha tidher²², ukoll jekk tqajmu dubji dwar jekk kenitx baqgħet tintuza. Meta wieħed jagħsar ix-xhieda tal-imħarrkin u l-linja difensjonali li ħadu, lanqas ma jidher li huma jmieru l-fatt tal-eżistenza tal-mogħdija. Jishqu, madankollu, li l-atturi kienu telquha u ma baqgħux jużawha għal bosta snin għaliex bdew jidhlu għar-raba' tagħhom minn bnadi oħrajn;

Illi l-atturi ma jidhdux il-fatt li, meta nfethet triq ġdida (Triaq il-Kučċard) huma nqadew b'dik it-triq biex jidhlu għar-raba' "Tad-Dwieli" (li kien imqabbell lil uħud minnhom) biex jaċċedu għal banda oħra tar-raba' magħrufa bħala "Taz-Żebbuġa". B'dan il-mod, setgħu ittraskuraw l-użu tal-mogħdija mfaċċjata sa mill-1928 għaliex id-dahla l-ġdida kienet ukoll tiffaċilita d-dhul fir-raba' ta' ingenji

²² Xhieda tal-A.I.Ċ. David Farrugia f'pagġ. 102 – 4, 266 – 270 tal-proċess

u vetturi. Izda gara s-sidien tal-art “tad-Dwieli” fetħu kawża konta l-gabilott (l-attur Francis Busuttil) u l-Bord dwar il-Kontroll tal-Kiri tar-Raba’ laqa’ t-talba tas-sidien tal-art u ordna t-tneħħija tal-imsemmi attur mir-raba’. B’rihet hekk, ir-raba’ tal-atturi reġa’ gie bla aċċess għal triq pubblika jew minn band’ohra għajr mill-mogħdija mertu tal-każ;

Illi l-imħarrkin iqajmu eċċezzjoni li tgħid li l-jedd ta’ mogħdija li jippretendu l-atturi ntilef minhabba l-preskrizzjoni skond l-artikolu 481 tal-Kodiċi Ċivili. Il-Qorti ma tqisx li din l-eċċezzjoni hija tajba. Minbarra l-fatt li jidher li l-mogħdija pretiża mill-atturi kienet stabbilita fil-kuntratt tal-kisba tal-gid min-naħa tal-awturi tal-atturi, diġa’ nghan li l-imsemmija mogħdija ma kenitx servitu’ maħluqa bis-saħħa tal-ligi, imma bil-fatt tal-bniedem (sewwasew il-kuntratt ta’ xiri-u-bejgħ tal-4 ta’ April, 1928)²³, imma hija jedd tagħhom ta’ (kom)proprietà’. Għalhekk, ma jidherx li l-artikolu msemmi mill-imħarrkin jgħodd għall-każ. Lil hinn minn hekk, l-imħarrkin ma ressqux provi li juru li l-ebda wiehed mill-atturi ma nqeda bil-mogħdija għaż-żmien shih mitlub mil-ligi, jigifieri għal tletin (30) sena. Intwera l-kuntrarju, għaliex l-atturi għabu provi li, sa mhux bosta snin qabel ma sehew il-grajja li gaghluhom jifthu din il-kawża huma kienu għadhom jinqdew bil-mogħdija biex jidhlu għar-raba’ tagħhom;

Illi dan iwassal ukoll għall-kunsiderazzjoni li l-fatt jekk ir-raba’ tal-atturi kienx baqa’ tabilhaqq wiehed magħluq u interkjuż minn kullimkien ma jistax ikun ta’ għajruna għall-każ tal-imħarrkin. Jekk inhu minnu li l-mogħdija kienet tinsab f’gid tal-istess atturi u kienet inħalqet sewwasew biex tagħti aċċess għar-raba’ mibjugħ lill-awturi tagħhom u biex ma jkunx meħtieġ li d-dhul isir minn fuq gid ta’ terzi, il-kwestjoni tal-interkjużura ma tibqax daqstant ta’ siwi u ma jidherx li tista’ tithaddem ir-regola msemmija fl-artikolu 449 tal-Kodiċi Ċivili. F’kull każ, l-imħarrkin ma wrewx li huma jew l-awturi tagħhom qatt nedew proceduri kontra l-atturi biex jitolbu li l-jedd ta’ mogħdija gawdut mill-atturi jintemm sewwasew minhabba li kellhom dhul minn bnadi ohrajn għar-raba’ tagħhom;

Illi fid-dawl ta’ dawn il-kunsiderazzjonijiet, il-Qorti ssib li l-atturi jgawdu mill-jedd ta’ mogħdija għar-raba’ tagħhom, kif imsemmi fil-kuntratt ta’ xiri-u-bejgħ tal-4 ta’ April, 1928 u kif jirrizulta mill-pjanta mehmuża bhala Dokument “B” mar-Rikors Maħluf u għalhekk l-ewwel talba attriċi jisthoqqilha tintlaqa’ u sejra tintlaqa’;

Illi dan iwassal għall-kunsiderazzjoni tal-effetti li jinħalqu bix-xogħlijiet magħmulin mill-imħarrkin u li bih ostakolaw l-imsemmija mogħdija. Dan jgħodd aktar u aktar meta wiehed izomm quddiem għajnejh li mill-atti proċeswali hareġ li l-imsemmija mogħdija tagħmel parti minn gid tal-atturi.

²³ Ara App. Ċiv. 10.12.1984 fil-kawża fl-ismijiet *Garnisi vs Camilleri* (Kollez. Vol: LXVIII.ii.238) u s-sentenzi li għalihom issir riferenza

F'dan il-każ, ix-xogħlijiet li l-imħarrkin jew min minnhom wettqu effettivament jikkostitwixxu teħid bla jedd ta' ġid tal-atturi;

Illi l-imħarrkin ma jiċhdux li saru x-xogħlijiet u li dawn ix-xogħlijiet jikkonsistu kemm f'taħmil ta' art li, f'biċċa minnha kienet tgħaddi l-mogħdija, imma aktar minn hekk fit-titliġh ta' bini bħala d-dar fejn joqogħdu l-istess imħarrkin;

Illi dan il-każ jippreżenta elementi partikolari u ta' interess għaliex jekk il-pretensjonijiet oriġinali tal-atturi kienu li kellhom jedd ta' mogħdija fuq il-fond servjenti (jiġifieri l-art li l-imħarrkin bnew fuqha), dan kien jimplika wkoll li x-xogħol ta' taħmil u l-bini li sar wara kien maħsub mill-imħarrkin li qieghed isir fuq hwejjeġ jew ġid li ma kienx tal-atturi. Madankollu, kif ingħad, mill-provi hareġ li l-mogħdija kienet tagħmel parti mill-ġid tal-atturi nfushom, u għalhekk johroġ li effettivament ix-xogħol li sar safejn laqat l-imsemmija mogħdija sar fuq ġid li huwa wkoll tal-atturi u jikkostitwixxi teħid ta' ġid l-atturi. Fit-tieni talba tagħhom, l-atturi qegħdin jitolbu t-tnehhija tax-xogħlijiet u kulma sar fil-mogħdija u li kollox jerga' jitqieghed kif kien qabel;

Illi f'dan il-każ wiehed irid jara jekk, f'dan ix-xenarju, l-imħarrkin jistgħux jistrieħu fuq il-jedd ta' aċċessjoni maħsub fl-artikolu 571 tal-Kodiċi Ċivili. Jixraq jingħad li huwa stabilit li jekk kemm-il darba, fil-kors ta' azzjoni ta' rivendika, jirrizulta li jezistu l-elementi biex jithaddem l-artikolu 571 tal-Kodiċi Ċivili, ma hemm xejn x'izomm lill-Qorti milli tapplika l-imsemmi artikolu, mingħajr il-htieġa ta' eċċezzjoni speċifika f'dan is-sens²⁴;

Illi l-liġi tagħraf l-aċċessjoni bħala wiehed mill-modi kif wiehed jista' jikseb il-proprjeta' fuq xi ġid li jkun, sew mobbli kemm immobbli²⁵. Fuq kollox, mhux bilfors li x-xogħol li bih jinkiseb ġid permezz tal-aċċessjoni jsir mis-sid tal-ġid li jkun qieghed jingħaqad mal-ġid miksub, għaliex il-liġi tagħti li dan isir ukoll minn terz pussessur, ukoll jekk ma jkunx pussessur iżda biss detentur²⁶. Dan kollu li hekk iseħħ jagħti lil sid il-ġid titolu tajjeb għall-finijiet tal-liġi, u dan aktar u aktar jekk is-sid li mingħandu jittiehed il-ġid bl-aċċessjoni ma jagħmel xejn biex iwaqqaf jew iregga' lura dak it-teħid;

Illi l-liġi tqis li bniedem jista' jieħu b'tieġhu il-pussess ta' haġa korporali li tista' tkun ta' haddieħor²⁷, u li, sakemm il-liġi ma tgħidx mod ieħor, jista' wkoll isir sid dik il-haġa²⁸. Min-naħa l-oħra, dak li wiehed hekk jokkupa kif fuq ingħad, jista' jingħaqad ma' ġid li diġa' kien tieġhu, imqar jekk dan isir bix-xogħol tal-bniedem²⁹. B'hekk l-okkupazzjoni tista' tinbidel ukoll f'jedd ta' aċċessjoni;

²⁴ App. Ċiv. 10.11.2008 fil-kawża fl-ismijiet *Alex Spiteri et vs Joseph Sciberras et noe*

²⁵ Art. 560(2) tal-Kap 16

²⁶ Artt. 569 u 570 tal-Kap 16

²⁷ Art. 561(1) tal-Kap 16

²⁸ Art. 561(2) tal-Kap 16

²⁹ Art. 566 tal-Kap 16

Illi l-ligi thalli wkoll li jekk fit-tluġh ta' bini tiġi okkupata b'bona fidi biċċa mill-fond li jmiss ma' dak il-bini, u l-ġar ikun jaf li qiegħed isir dak il-bini u ma jagħmilx oppożizzjoni, l-art li tiġi hekk okkupata u l-bini li jsir fuqha jistgħu jiġu ddikjarati ta' proprjeta' ta' min bena, taht l-obbligu li jhallas lil sid l-art il-valur tal-wiċċ li jkun okkupa, u li jagħmel tajjeb għal kull ħsara li tkun saret³⁰;

Illi minn dawn id-dispożizzjonijiet tal-ligi johroġ li biex l-okkupazzjoni tinbidel f'jedd ta' aċċessjoni, jehtieg li jintwerew erba' ċirkostanzi, u jiġifieri (a) li l-okkupazzjoni tkun ta' haġa immobbli li tmiss mal-ġid ta' min ikun okkupaha; (b) li dik l-okkupazzjoni ssir fuq biċċa biss minn dak l-immobbli u mhux bit-teħid tal-haġa kollha kemm hi³¹; (ċ) li min ikun okkupa jagħmel dan b'bona fidi għaliex jaħseb tassew li l-bini jkun qiegħed jittella' fi hwejġu stess u mhux fi hwejjeġ haddiehor; u (d) l-ġar ikun jaf li qiegħed jittella' dak il-bini u ma jagħmel l-ebda oppożizzjoni hu u għaddej ix-xogħol³². Minhabba li dawn iċ-ċirkostanzi jikkostitwixxu eċċezzjoni għar-regola ewlenija miġbura fl-artikolu 321 tal-Kodiċi Ċivili, l-applikazzjoni tagħha għandha tingħata biss jekk kemm-il darba jikkonkorru ċ-ċirkostanzi kollha hawn fuq imsemmija, u t-tifsira mogħtija għalihom tkun wahda restrittiva;

Illi kemm hu hekk ingħad li “*Din id-disposizzjoni tal-Kodiċi Ċivili tagħna derivata mill-artiklu 463 tal-Kodiċi Sardo (li ġie mbaġhad ripetut anke fil-Kodiċi Taljan tal-1865) tikkonsakra favur l-edilizju prinċipju ta' natura eċċezzjonali li min jikkostruwixxi fuq art li mhix tiegħu, jista' jottjeni, purke jikkonkorru dati kundizzjonijiet, li l-art tiġi fil-proprjeta' tiegħu*”.³³ Huwa wkoll stabilit li, minkejja li jkunu japplikaw iċ-ċirkostanzi speċjali maħsubin fl-imsemmija dispożizzjonijiet, il-Qorti dejjem jibqagħlha d-diskrezzjoni jekk tapplikahomx jew le għall-każ³⁴;

Illi l-bona fidi hija element ewlieni biex jista' jingħata r-rimedju tal-għarfien tal-aċċessjoni³⁵. F'dan il-każ, b'bona fidi wieħed jifhem li l-persuna li tkun qiegħda ttella' l-bini temmen b'raġun li m'għandha l-ebda ħsieb li tiehu b'taġħha hwejjeġ li huma ta' haddiehor. Tali stat sugġettiv irid jintwera li jeżisti mill-bidu sat-tmiem tal-bini³⁶. Minhabba li l-ligi tipprezumi l-bona fidi f'dak li għandu x'jaqsam mal-pussess³⁷, min jallega l-mala fidi jrid jipprova xilja bħal dik³⁸;

³⁰ Art. 571 tal-Kap 16

³¹ P.A. RCP 31.10.2007 fil-kawża fl-ismijiet *Mary Galea et vs Salvino sive Silvio Buttigieg pro et noe* (konfermata f'dan l-aspett mill-Qorti tal-Appell fis-26.3.2010)

³² App. Ċiv. 16.9.1994 fil-kawża fl-ismijiet *Galea vs Farrugia* (Kollez. Vol: LXXVIII.ii.275)

³³ App. Ċiv. 25.4.1975 fil-kawża fl-ismijiet *Guze' Azzopardi vs Francis Baldacchino* (mhix pubblikata)

³⁴ App. Ċiv. 1.7.2005 fil-kawża fl-ismijiet *Paul Bellizzi vs Alfred Bartolo*

³⁵ App. Ċiv. 10.11.2008 fil-kawża fl-ismijiet *Alex Spiteri et vs Joseph Sciberras et noe*

³⁶ P.A. PS 9.3.2005 fil-kawża fl-ismijiet *Victor Mangion et vs Raphael Aquilina et* (konfermata mill-Qorti tal-Appell fit-30.4.2009)

³⁷ Art. 532 tal-Kap 16

³⁸ P.A. PS 27.1.2003 fil-kawża fl-ismijiet *Anglu Montebello vs Ġorg Mifsud*

Illi minbarra dan, jista' jinghad li l-bona fidi tikkonsisti fil-fehma shiha li persuna hija tassew³⁹, jew temmen li hija tassew⁴⁰, sid il-haga li ghandha f'idejha. Din il-fehma trid titqies minn kif ic-cirkostanzi kienu jidhru f'ghajnejn il-persuna li ssejjah favuriha t-titolu. Kull dubju jew nuqqas ta' certezza f'persuna dwar il-pussess taghha tal-haga jitqies bhala c-cahda tal-bona fidi, bhalmha daqstant iehor jitqies nieqes mill-bona fidi min imissu ragonevolment jintebah mic-cirkostanzi li l-haga li ghandu f'idejh hija ta' haddiehor⁴¹. Min-naha l-ohra, il-bona fidi hija prezunta sakemm ma jintweriex mod iehor minn min jallega l-mala fidi⁴²;

Illi meta jitqiesu c-cirkostanzi kollha tal-każ, il-Qorti tasal ghall-fehma li meta saru x-xoghlijiet li bihom tnehhiet bicca mill-moghdija jew kienet imblukkata, naqas f'min kien qieghed jaghmel dawk ix-xoghlijiet l-element tal-bona fidi. Jigi ghalhekk li jonqos wiehed mill-elementi kruċjali ghat-thaddim tal-jedd ta' accessjoni msemmi fl-artikolu 571 tal-Kodiċi;

Illi dan in-nuqqas ta' bona fidi johrog b'mod partikolari mil-fatt li l-atturi ippruvaw izommu lill-imharrkin milli jkomplu bix-xoghlijiet. Dan ghamluh billi talbu u kisbu l-hrug ta' Mandat ta' Inibizzjoni meta x-xoghol kien ghadu jinbeda u ma kienx intemm. Mhux hekk biss: imma minn ezami tal-atti relattivi, jidher li l-Mandat ta' Inibizzjoni li kienu kisbu l-atturi kien gie, fuq talba tal-imharrkin, imhassar bil-hrug ta' Kontro-Mandat fit-12 ta' Jannar, 2007, fuq il-pretensjoni li l-atturi kienu naqsu li jmexxu bil-kawza fiz-zmien li taghtihom il-ligi. Dan wassal lill-atturi biex kellhom jitolbu l-hrug ta' Mandat ta' Inibizzjoni iehor fl-istess jum;

Illi l-artikolu 571 jirreferi ghall-oppozizzjoni li jaghmel sid ta' gid li haddiehor jidhollu fih. Issa huwa xieraq jinghad ukoll li ghall-finijiet tal-artikolu 571 tal-Kodiċi Ċivili, l-oppozizzjoni li jrid juri sid l-art li tkun ittehditlu minn haddiehor tista' ssir b'kull mod, ukoll jekk mhux b'att gudizzjarju, imbasta tkun oppozizzjoni cara li mhix ekwivoka jew li minnha nfisha turi l-incertezza fil-mohh ta' min jaghmel dik l-oppozizzjoni. F'dan il-każ il-Qorti ssib li dik l-oppozizzjoni kienet wahda inekwivoka u cara bizzejjed biex titfa' lill-imharrkin ghassa f'dak li setghu jaghmlu jew ikomplu jaghmlu. Ic-cirkostanzi tal-hrug tal-Kontro-Mandat fuq talba tal-imharrkin izzid titfa' dawl fuq l-animu taghhom f'dawn ic-cirkostanzi;

Illi jekk il-bini jkun sar *in mala fede*, allura l-Qorti tista' tordna t-twaqqiegh tieghu. Dan anke jekk il-gar ikun jaf li qed jittella' l-bini u ma jaghmlix

³⁹ P.A. 19.11.1935 fil-kawza fl-ismijiet *Abela noe vs DeDomenico et* (Kollez. Vol: XXIX.ii.778)

⁴⁰ App. Ċiv. 14.10.1966 fil-kawza fl-ismijiet *Mizzi et vs Debono et* (Kollez. Vol: L.i.304)

⁴¹ App. Ċiv. 19.1.1983 fil-kawza fl-ismijiet *Zammit vs Bonello* (mhix publikata)

⁴² Art. 532 tal-Kap 16 u App. Ċiv. 21.1.1977 fil-kawza fl-ismijiet *Grima et vs Camilleri et* (mhix publikata)

oppożizzjoni. Kemm hu hekk ingħad li “*Gjaladarba giet raggunta din il-konkluzjoni allura japplika l-prinċipju illi “meta l-kostruttur ikun mhux in buona fede imma in mala fede, ma jistax jippretendi l-protezzjoni ta’ ebda ligi ghaliex japplika l-prinċipju l-iehor li l-mala fede m’ghandha bl-ebda mod tigi protetta, anzi ghandha tigi ikkundannata – malitiis non est indulgendum’ – Joseph Schembri –vs- Kenneth Hugh u Maria Fatima mizzewgin Killian, Appell Ċivili 1 ta’ Ġunju 1993. Fl-istess direzzjoni sentenza reċensjuri wkoll tal-Qorti ta’ l-Appell fil-kawża fl-ismijiet John Abela et nomine –vs- John Cassar, 20 ta’ Marzu 2001*”⁴³;

Illi fid-dawl tal-kunsiderazzjonijiet li saru, il-Qorti tasal għall-fehma li **t-tieni talba** hija misthoqqa u sejra tintlaqa’ u li l-eċċezzjonijiet fil-mertu mqajma mill-imharrkin meqjusa bħala mhux tajbin;

Illi **t-tielet talba** jmissha titntlaqa’ wkoll ghaliex hija konsegwenzjali għal ta’ qabilha, tant li tigi fis-sehh jekk ma titwettaqx it-tieni talba saż-żmien mogħti;

Għal dawn ir-raġunijiet, il-Qorti qiegħda taqta’ u tiddeċiedi l-kawża billi:

Tiċhad l-eċċezzjonijiet preliminari tal-imharrkin billi mhux misthoqqa fil-fatt u fid-dritt;

Tilqa’ l-ewwel talba attriċi u ssib li l-atturi għandhom jedd ta’ mogħdija minn fuq parti mill-art f’Hal Safi li tagħmel parti minn qasam tal-kejl ta’ sitt itmien, tliet sigħan u sitt kejllet (6T3S6K⁴⁴) magħruf bħala “*Ta’ Wara San Pawl*”, jew “*Ta’ Hal Safi*”, jew “*Tal-Ġnien*” u drabi oħra bħala “*Taž-Żebbuġa*”, jew “*Tad-Dwieli*” jew “*Ta’ Gollcher*”, liema mogħdija tiżbokka fi Triq Salvu Cauchi u għandha wisgħa ta’ madwar seba’ piedi u tmien pulzieri (7’8”) li jgħibu madwar żewġ metri u erbgha u tletin ċentimetri (2.34m) u li minnha jridu jgħaddu biex jidhlu fil-porzjonijiet ta’ art mill-imsemmi qasam li jappartjenu lilhom, u dan kif muri bil-lewn aħmar fuq il-pjanta mehmuża bħala Dokument “B”;

Tilqa’ t-tieni talba attriċi, u tordna lill-imharrkin flimkien u solidalment bejniethom biex fi żmien sittin (60) jum minn meta din is-sentenza tgħaddi f’gudikat, jerggħu jirreintegraw il-mogħdija msemmija fl-istat li kienet qabel ma nbdeu ix-xogħlijiet u li tali reintegrazzjoni ssir taħt is-supervizjoni tal-perit Godwin Abela;

Għall-finijiet ta’ din it-talba, l-imsemmi Perit għandu jressaq fl-atti ta’ din il-kawża Nota li tfisser li jkunu saru x-xogħlijiet u li tindika jekk l-atturi ngħatawx l-użu kif kien tal-mogħdija mertu tal-każ;

⁴³ P.A. PS 31.01.2003 fil-kawża fl-ismijiet *Oliver Aġius noe vs Joseph Gatt* (mhix appellata)

⁴⁴ Li jgħibu 7419.2 m²

Tilqa' t-tielet talba attriċi tawtorizza lill-atturi sabiex, f'każ li l-imħarrkin jonqsu li jharsu dak lilhom ordnat bis-saħħa ta' din is-sentenza, jagħmlu huma u bi spejjeż għall-istess imħarrkin u taħt is-superviżjoni tal-Perit Arkitett Godwin Abela, x-xogħlijiet meħtieġa biex jitregġa' kollox għall-istat li kien qabel u biex l-mogħdija mertu ta' din il-kawża kienet imfixkla;

Tiċhad l-eċċezzjonijiet fil-mertu tal-imħarrkin billi mhux misthoqqa fil-fatt u fid-dritt; u

Tordna li l-imħarrkin iħallsu l-**ispejjeż tal-kawża**, magħduda dawk marbuta mal-ħatra tal-perit tekniku li għandu jissorvelja x-xogħlijiet ta' ripristinu.

Moqrija

**Onor. Joseph R. Micallef LL.D.,
Imhalled**

31 ta' Ottubru, 2017

**Marisa Bugeja
Deputat Registratur**

31 ta' Ottubru, 2017